

QORTI TAL-MAGISTRATI (MALTA)

MAGISTRAT

DR RACHEL MONTEBELLO B.A. LL.D.

Rikors Nru.: 288/16

Anthony sive Tony u Rita D'Anastasi

Vs

Bernard u Simone konjugi Sapiano

Illum, 5 ta' Gunju 2019

Il-Qorti,

Rat ir-rikors prezentat minn Anthony sive Tony u Rita konjugi D'Anastasi fil-25 ta' Novembru, 2016 fejn talbu lil din il-Qorti tikkundanna lil Bernard u Simone konjugi Sapiano sabiex:

1. Jaghmlu fi zmien qasir u perentorju dawk ix-xoghlijiet kollha necessarji fil-fond proprjeta' taghhom, cioe' d-dar bin-numru 30 fi Triq il-Battaljun,

Mosta, jekk hemm bzonn taht id-direzzjoni ta' perit nominandi, sabiex ma tibqax diehla umdita' fil-fond proprjeta' tal-atturi, cioe' d-dar bin-numru 32, fi Triq il-Battaljun, Mosta, liema umdita' qed torigina mill-pedament tal-imsemmi fond proprjeta' tal-intimati u kostantement qed tirreka dannu fil-fond proprjeta' tal-atturi. Previa li tinghata kull dikjarazzjoni mehtiega. Fin-nuqqas il-Qorti giet mitluba tawtorizza lill-atturi sabiex jezegwixxu x-xoghlijiet huma a spejjez tal-intimati taht id-direzzjoni tal-perit nominand.

2. Ihallsu d-danni sofferti mill-atturi minhabba fl-umdita' fuq imsemmija, liema danni jigu likwidati, jekk ikun hemm bzonn, permezz ta' perit nominand. Previa d-dikjarazzjoni li l-konvenuti huma unikament responsabbli ghad-danni sofferti mill-atturi.

L-atturi jiddikjaraw li d-danni fuq imsemmija bdew jigu riskontrati minnhom minn meta l-konvenuti ghamlu xoghlijiet fil-fond proprjeta' taghhom, li l-atturi jikkontendu saru mhux skond is-sengha u l-arti u jiddikjaraw ukoll li l-valur tat-talbiet taghhom ma jeccedix l-ammont ta' hmistax-il elf Ewro (€15,000). Bl-ispejjez inkluz dawk tal-ittra ufficjali datata 22 ta' Dicembru 2014 u bl-interessi kontra l-konvenuti minn issa ngunti in subizzjoni.

Rat ir-risposta ta' Bernard Sapiano (ID 364576M) u Simone Sapiano (ID 148976M) ipprezentata fil-5 ta' Jannar, 2017 fejn esponew:

- “1. Illi preliminarjament, it-talba ghar-rizarciment tad-danni hija preskritta bid-dekors ta' sentejn ai termini tal-Artikolu 2153 tal-Kodici Civili;*
- 2. Illi fi kwalsijasi kaz u minghajr pregudizzu ghall-premess, l-azzjoni attrici hija infondata fil-fatt u fid-dritt stante li l-esponenti bl-ebda mod ma jahtu ghall-umdita' allegata mill-atturi.*

Salv eccezzjonijiet ulterjuri.”

Rat illi din il-kawza giet assenjata lill-Qorti kif preseduta permezz ta' digriet ta' assenjazzjoni mgoghti mis-S.T.O il-Prim'Imhalled b'effett mis-16 ta' Lulju 2018;

Rat illi permezz ta' digriet moghti fit-18 ta' Jannar 2017 gie mahtur bhala Perit Tekniku l-AIC Valerio Schembri, bl-inkarigu li jiehu konjizzjoni tat-talbiet tal-atturi u l-eccezzjonijiet sollevati mill-konvenuti;

Rat ir-Rapport ipprezentat mill-Perit Tekniku fis-7 ta' Mejju 2018 u mahluf fit-23 ta' Ottubru 2018;

Semghet ix-xhieda in eskussjoni moghtija mill-istess Perit Tekniku fl-udjenza tat-23 ta' Jannar 2019;

Rat ix-xhieda u l-provi kollha mressqin quddiem il-Perit Tekniku formanti parti mir-relazzjoni tieghu;

Rat l-atti kollha;

Semghet it-trattazzjoni tal-avukati difensuri tal-partijiet fl-udjenza tas-27 ta' Marzu 2019;

Rat illi l-kawza giet imhollija ghal-lum ghas-sentenza;

Ikkunsidrat;

Din hija kawza ghad-danni fejn l-atturi jridu li l-konvenuti jigu ordnati jezegwixxu xogholijiet fil-fond taghhom u a spejjez taghhom sabiex ma tibqax tigi kkagunata hsara fil-fond tal-atturi, u dan entro terminu stabbilit mill-Qorti. Jitolbu wkoll il-hlas tad-danni.

It-talba tal-atturi hija fondata fuq l-allegazzjoni illi l-fond taghhom qed igarrab il-hsarat kagun tal-umdità li diehel mill-fond adjacenti di proprjeta` tal-konvenuti gewwa 32, Triq il-Battaljun, Mosta, liema umdità skont l-atturi qieghda torigina mill-pedament tal-imsemmi fond. Skont l-atturi, il-konvenuti jahtu ghal dan it-tixrib fil-gebel tal-hajt tal-appogg ghaliex meta nbena l-fond taghhom ma kienux ittiehdu l-prekawzjonijiet mehtiega minhabba l-fatt li taghhom huwa l-oghla fond. Jghidu wkoll illi d-danni fil-fond taghhom saru wara illi l-konvenuti wettqu xi xogholijiet fil-fond taghhom liema xogholijiet, allegatament, ma sarux skont is-sengha u l-arti.

Il-konvenuti jilqghu ghal din l-azzjoni billi jeccepixxu l-preskrizzjoni ta' sentejn a tenur tal-Artikolu 2153 tal-Kodici Civili, filwaqt illi fil-mertu jghidu illi huma ma jahtu bl-ebda mod ghall-kagun tad-danni allegatament sofferti mill-atturi. Il-verzjoni taghhom hija illi l-hsara hija dovuta ghall-mod kif saret il-binja tal-atturi u mhux minhabba umdità` gejjja mill-pedament tal-fond taghhom.

Illi bhala fatti rilevanti li johorgu mill-atti, jirrizulta illi:-

Il-fond tal-atturi jinsab livell ta' cirka filata iktar baxx mill-fond tal-konvenuti u l-fond tal-konvenuti nbena qabel dak tal-atturi.

Meta nbena l-fond tal-konvenuti kienu saru zewg livelli tal-qatran u qatran tazzebgha mal-genb tal-knaten tal-hajt¹.

Il-qatran fil-hajt tal-appogg fuq in-naha tal-konvenuti jinsab ftit centimetri 'l fuq mill-madum tal-istess fond u ma hemm ebda sinjali ta' umdita` fuq in-naha tal-fond tal-konvenuti, lanqas 'il fuq mill-qatran.

Meta l-atturi bnew il-fond tagghom, appoggjaw mal-hajt tal-konvenuti, liema hajt divizorju huwa wiehed singlu².

L-ilma kien beda diehel mill-hajt tal-appogg fuq in-naha tal-fond tal-atturi, fil-bidu tas-snin disghin u dan min-naha ta' wara tad-dar. Dak iz-zmien ma kien jghix hadd fil-fond illum okkupert mill-konvenuti, izda l-atturi jghidu li kien intlahaq ftehim bejn l-atturi u l-proprjetarju tal-fond dak iz-zmien, biex tinqala' filata madum fuq il-parti ta' wara tal-hajt tal-appogg fuq in-naha tal-fond illum tal-konvenuti, tithaffer trinka u jsir *vertical waterproofing membrane* f'din il-parti tal-hajt. Dawn ix-xogholijiet effettivament saru u dan a spejjez tal-atturi, hlief ghall-madum il-gdid li gie provdut mill-predecessur fit-titolu tal-konvenuti.

¹ Xhieda tal-Perit Joseph Borg fis-seduta quddiem il-Perit Tekniku tad-9 ta' Novembru 2017.

² Xhieda tal-Perit Matthew Degiorgio.

Madanakollu, ghalkemm jidher illi l-problema tal-umdità giet eliminata fil-parti ta' wara tal-hajt tal-appogg wara x-xoghol tal-qatran li, kif inghad, sar f'din il-parti tal-istess hjajt, l-umdità sussegwentement bdiet tfegg fil-hajt tal-appogg fil-parti ta' quddiem tal-fond tal-atturi, u dan mill-ewwel bieb ta' barra sa madwar zewg metri taht it-tarag.

Verzjoni tal-Atturi

L-atturi fix-xhieda taghhom jghidu li din il-problema tat-tixrib tal-hajt regghet tfaccat lejn l-ahhar tas-snin elfejn, madwar xahar wara illi l-konvenuti wettqu xi xogholijiet strutturali fil-faccata tal-fond taghhom konsistenti fit-twaqqigh tal-parapett maghluq li kien hemm mal-faccata, u l-bini minfloku ta' garaxx, drive-in u parapett izghar.

L-atturi jsostnu wkoll illi l-hsarat gew ikkagunati ghaliex il-qatran li kien sar bi ftehim mill-proprjetarju tal-fond tal-konvenut fis-snin disghin fuq il-parti ta' wara tal-hajt tal-appogg, ma tkompliex sal-parti ta' quddiem tal-appogg. Qalu wkoll illi ghalkemm huma offrew li jaghmlu fil-parti ta' quddiem tal-hajt tal-appogg, l-istess xogholijiet li kienu saru qabel fil-hajt tal-appogg fuq in-naha tal-fond tal-konvenuti, u dan a spejjez taghhom, il-konvenuti ma qablux.

Verzjoni tal-Konvenuti

Illi l-konvenuti jikkontendu illi l-problema tal-umdità fil-hajt tal-appogg fuq in-naha tal-atturi hija dovuta għall-fatt illi l-livell tal-paviment tal-fond tal-atturi jinsab pozizzjonat ferm iktar 'l isfel mil-livell tal-qatran fil-hajt tal-appogg li, f'dak il-livell, kellu originarjament iservi bhala l-pedament. Jghidu li l-umdità li rriskontraw l-atturi ma hijiex minhabba xi nuqqasijiet da parti tagħhom, izda hija dovuta lill-fatt illi l-hajt divizorju fil-parti li tigi livell mal-pjan terran tal-atturi kellu jservi bhala pedament għaliex dak iz-zmien meta nbena l-fond tagħhom, ma kienx hemm bini mserrah mieghu. Jghidu wkoll illi huma qatt ma kellhom problemi ta' dhul ta' ilma fil-fond tagħhom u jattribwixxu l-hsara għan-nuqqas tal-atturi milli jabsbu għall-protezzjoni kontra l-umdità fil-process tal-bini tal-fond tagħhom. Il-konvenuti jichdu wkoll illi l-alterazzjonijiet strutturali li twettqu fil-fond tagħhom kienu jmissu mal-hajt divizorju bejn iz-zewg fondi in kwistjoni.

Ikkunsidrat;

Il-Perit Tekniku fir-rapport tieghu li gie pprezentat fis-7 ta' Mejju 2018, ikkonkluda illi:-

“... l-hsara mertu tal-vertenza odjerna gejjja mill-fatt li ma hemmx protezzjoni adegwata għal-parti tal-hajt divizorju li tinsab bejn il-qatran orizzontali tal-fond tal-intimati u l-qatran orizzontali tal-fond tar-rikorrenti. A kawza ta' dan qed tipperkolla l-umdità mir-radam ta' taht il-paviment tal-intimati għal gol-istess parti tal-hajt divizorju u b'hekk qed jirrizultaw l-hsarat li qed jilmentaw minnhom ir-rikorrenti.”

Il-Perit Tekniku kkostata illi l-hsara fil-fond tal-atturi tikkonsisti f'marki tal-umdità fuq il-faccata, kif ukoll fuq il-parti ta' quddiem tal-hajt tal-appogg bejn il-fondi tal-kontendenti, liema hsara tibqa' ghaddejja taht it-tarag principali tal-fond. Giet riskontrata wkoll hsara fuq il-granit tat-tarag.

L-Eccezzjoni tal-Preskrizzjoni – Artikolu 2153 tal-Kodici Civili

Illi qabel xejn il-Qorti tqis li ghandha tikkunsidra u tiddetermina din l-ewwel eccezzjoni mressqa mill-konvenuti. Kif rajna, din hija azzjoni ta' danni minhabba umdità allegatament gejjja mill-hajt li jifred il-fond tal-atturi minn dak tal-konvenuti, liema azzjoni hija fondata fuq il-principju legali li persuna ghandha twiegeb għall-hsara li ssir bi htija tagħha.

L-atturi jghidu li din l-umdità ikkagunat dannu fil-fond tagħhom u għaldaqstant jitolbu li jsiru t-tiswijiet mehtiega biex il-hsara ma tibqax issir, kif ukoll li jithallsu tad-danni li huma garrbu minhabba n-nuqqas u bi htija tal-istess konvenuti.

Il-konvenuti invokaw il-preskrizzjoni tal-azzjoni a tenur tal-Artikolu 2153 tal-Kapitolu 16. Dan jghid hekk:-

2153. *L-azzjoni għall-ħlas tal-ħsarat mhux ikkagunati b'reat taqa' bi preskrizzjoni bl-egħluq ta' sentejn.*

Illi kif gie ritenut diversi drabi mill-qrati, il-preskrizzjoni ta' sentejn li tolqot l-azzjoni għal danni li ma jkunux kagunati b'reat, liema preskrizzjoni hija dik invokata mill-konvenuti taht l-Artikolu 2153 tal-Kodici Civili, hija applikabbli biss

fil-kaz ta' danni li ma jigux ikkagunati minhabba inadempjenza kuntrattwali. Fil-kaz tal-ahhar, il-preskrizzjoni hija wahda ta' hames snin.

Fis-sentenza fl-ismijiet **Angelo Spiteri vs Consiglio Busuttil**³ intqal hekk:-

“Il-ligi u l-gurisprudenza jiddistingwu bejn tliet forom ta' danni; dawk li jigu minn reat, f'liema kaz il-preskrizzjoni hija dik ta' l-azzjoni kriminali; dawk li jigu minn fatti li mhumiex reati u lanqas ma huma inadempjenza kuntrattwali, f'liema kaz il-preskrizzjoni hija dik ta' sentejn: u fl-ahharnett dawk id-danni li jidderivaw minn inadempjenza kuntrattwali, f'liema kaz hija applikabbli l-preskrizzjoni ta' l-istess obbligazzjoni.”

Fi kliem iehor, jinghad illi l-preskrizzjoni tal-azzjoni hija ta' sentejn meta d-danni ikunu gejjin mill-*culpa* akwiljana jew mill-kwazi delitt, izda l-preskrizzjoni hija ta' hames snin meta d-danni jidderivaw minn *culpa* kontrattwali, u l-Artikolu 2153 eccepit mill-konvenuti fl-azzjoni odjerna jirrigwarda proprju danni derivanti minn htija jew *culpa* extra-kontrattwali, cioe` l-hekk imsejha *culpa aquiliana*.

Effettivament, f'din il-kawza l-atturi qed jitolbu d-danni, liema danni mill-mod kif giet imfassla l-azzjoni, huma allegatament dovuti ghal agir hazin ossia htija tal-konvenuti. L-azzjoni ghalhekk m'hijiex wahda marbuta ma' inadempjenza ta' obbligu naxxenti minn xi kuntratt bejn il-partijiet u konsegwentement, ghandha tapplika l-preskrizzjoni ta' sentejn u mhux ta' hames snin. F'kull kaz, ma jidhrax illi l-atturi jikkontestaw l-applikazzjoni tal-preskrizzjoni invokata mill-konvenuti ghall-kaz odjern.

³ Prim'Awla tal-Qorti Civili, deciza fit-13 ta' Ottubru 1983.

Il-gurisprudenza tal-qradi taghna tirritjeni⁴ illi minhabba li l-preskrizzjoni kontemplata fl-Artikolu 2153 hija wahda estintiva tal-azzjoni attrici, ghandu jsib applikazzjoni l-principju li z-zmien tal-preskrizzjoni jghaddi biss minn dakinhar li jkun gara l-fatt illecitu li minnu tidderiva l-hsara.

Jehtieg ghalhekk illi d-disposizzjonijiet tal-Artikolu 2153 jinqraw fid-dawl tal-Artikolu 2137 tal-istess Kodici Civili, li jipprovdi illi l-preskrizzjoni tibda tiddekorri minn meta l-azzjoni tkun setghet issir:-

2137. Bla hsara ta' dispozizzjonijiet ohra tal-ligi, il-preskrizzjoni ta' azzjoni tibda minn dak in-nhar li din l-azzjoni tista' tigi eżerċitata; mingħajr ma jittiehed qies tal-istat jew tal-kondizzjoni tal-persuna li lilha din l-azzjoni tmiss.

It-test ta' meta jibda jghaddi z-zmien għall-preskrizzjoni f'kaz ta' danni derivanti minn culpa akwlijana, huwa wiehed oggettiv marbut mal-fatti li minnhom jiskaturixxi d-dritt tal-attur, u huwa generalment ritenut illi m'hijiex rilevanti l-percezzjoni soggettiva ta' min igarrab id-danni. Il-korollarju ta' dan il-principju generali huwa illi z-zmien għall-preskrizzjoni ghandu jitqies li jibda jghodd minn meta ssir il-hsara, mingħajr qies ta' meta l-persuna li allegatament garrbet il-hsara ssir taf jew hija komda li tinduna bil-hsara⁵. Kif gie ritenut in propositu:-

⁴ **Ignatius Busuttil v Water Services Corporation**, deciza mill-Qorti tal-Appell [Inf.], fit-12 ta' Jannar 2005.

⁵ Fis-sentenza **Xuereb v Agius**, deciza mill-Prim'Awla tal-Qorti Ċivili fil-31 ta' Ottubru, 1959, intqal illi: "*il-preskrizzjoni tibda tgħaddi u timxi mill-jum li fih ikun ġara l-fatt illecitu li minnu jidderiva d-dannu, u mhux mill-jum meta l-parti leża tigi taf bih.*" Ara wkoll: **Raphel Micallef v. Anthony Agius**, deciza mill-Prim'Awla tal-Qorti Civili fis-6 ta' Ottubru, 2000.

“... ghar-rigward ta' kull terminu ta' preskrizzjoni, jinghad, in linea ta' principju, li z-zmien jibda jghaddi minn dak inhar tal-incident u mhux mid-data li fih il-persuna sar jaf li soffra danni; id-data li taghti bidu ghall-preskrizzjoni hi, allura, determinabbli oggettivament u tibda tiddekorri mill-fatt tal-hsara.”⁶ [sottolinejar ta' din il-Qorti]

Illi f'kull kaz, huwa komputu tal-qorti li tistabilixxi minn liema data tkun bdiet miexja l-preskrizzjoni, tant illi gie kostantament ritenut illi jekk mill-provi ma jirrizultax minn meta bdiet ghaddejja l-preskrizzjoni, l-eccezzjoni tal-preskrizzjoni ghandha tigi respinta.

Ikkunsidrat;

L-atturi jghidu⁷ illi huma kienu ndunaw li kien diehel ilma mill-hajt tal-appogg fuq in-naha ta' wara tal-fond taghhom, ghall-habta tas-snin disghin, u permezz ta' ftehim li ntlahaq mas-sid ta' dak iz-zmien tal-fond tal-konvenuti, kien sar *waterproofing membrane* fil-hajt tal-appogg cirka zewg filati taht il-madum li jmiss ma' dan il-hajt, fuq in-naha tal-fond tal-konvenuti. Fix-xhieda tieghu quddiem il-Perit Tekniku, il-Perit Ronald Muscat Azzopardi⁸, imqabbad *ex parte* mill-atturi, ikkonferma illi kien huwa stess li kien ghamel is-suggeriment dwar din is-soluzzjoni izda jghid li ma kienx hu li ssorvelja x-xogholijiet li kienu saru dak iz-zmien. L-atturi jghidu illi wara li sar dan ix-xoghol, il-problema tal-umdata` f'dik il-parti mill-hajt tal-appogg, giet eliminata.

⁶ Dr. Louis Cassar Pullicino vs Angelo Xuereb deciza fit-3 ta' Lulju 2003.

⁷ FI-Affidavits taghhom, Dok. X1 u Dok. X2 a fol. 58 *et seq.*

⁸ Seduta tal-25 ta' April 2017.

L-atturi xehdu wkoll illi sussegwentement, "lejn l-ahhar tas-snin elfejn", il-konvenuti kienu ghamlu xogholijiet strutturali fil-faccata tad-dar taghhom, u xi xahar wara li tlestew dawn ix-xogholijiet, huma nnotaw li l-istess hajt tal-appogg beda jixxarrab izda din id-darba fil-parti ta' quddiem tal-fond taghhom. F'dan l-istadju huma regghu inkarigaw lill-Perit Ronald Muscat Azzopardi li kien tahom parir illi biex tissolva l-problema, kellha ssir l-istess procedura identika li kienet saret qabel fil-parti ta' wara tal-hajt tal-appogg, cioe` li tithaffer trinka fil-hajt tal-appogg 'l isfel mil-livell tal-madum li jmiss mal-istess hajt fuq in-naha tal-fond tal-konvenuti, biex jitqieghed *waterproofing membrane* fl-istess hajt. Meta xehed⁹, il-Perit Muscat Azzopardi fisser illi fil-fehma tieghu, l-umdata` diehla minn dan il-hajt tal-appogg hija dovuta ghall-fatt illi meta sar l-irdim tal-fond tal-konvenuti li huwa oghla minn dak tal-atturi, ma ttiehdux il-prekawzjonijiet mehtiega qabel tpogga l-madum.

Dan juri illi d-dhul tal-umdata` fil-hajt tal-appogg kien ilu li gie identifikat diversi snin qabel l-atturi effettivament intavolaw din il-kawza, tant illi kienu l-atturi stess illi indikaw fix-xhieda taghhom illi l-problema tal-umdata` fil-hajt tal-appogg regghet fegget, did-darba fil-parti ta' quddiem tal-istess hajt, lejn l-ahhar tas-snin elfejn. In kontro-ezami, l-attur Anthony D'Anastasi¹⁰ ikkjarifika illi dan it-tixrib fil-hajt tfacca "ghall-habta ta' bejn l-2008 u l-2010." B'referenza ghaz-zmien meta fegget il-problema ta' umdata` fuq in-naha ta' quddiem tal-hajt tal-appogg, l-attur afferma ulterjorment illi ghalkemm ix-xoghol illi huwa ppropona illi jsir biex tissolva l-problema tal-umdata`, "setgha [sic] sar dakinhar", huwa baqa' ma ghamilx il-kawza ghaliex skont hu, il-konvenut kien qed jintratjeni u ghal zmien twil baqa' ma sar xejn.

⁹ Seduta tal-25 ta' April 2017.

¹⁰ Seduta quddiem il-Perit Tekniku, 27 ta' Marzu 2018.

Ikkunsidrat;

B'referenza ghas-sottomissjoni maghmula mill-konvenuti illi z-zmien ghall-preskrizzjoni ghandu jibda jiddekorri minn meta jkun sar ix-xoghol allegatament maghmul hazin – f'dan il-kaz allura minn meta nbena l-pedament tal-fond tal-konvenuti – il-Qorti tqis illi dan l-argument m'huwiex tajjeb. Dan ghaliex anke jekk wiehed jikkoncedi ghal mument illi l-hsara li jilmentaw biha l-atturi tista' tkun dovuta ghal xoghol hazin jew difettuz li sar waqt il-kostruzzjoni tal-fond tal-konvenuti, mill-provi jirrizulta illi l-hsara mertu ta' din il-kawza, cioe` fil-parti ta' quddiem tal-fond attrici, giet riskontrata mill-atturi biss lejn l-ahhar tas-snin elfejn u ma jirrizulta bl-ebda mod illi din il-hsara setghet bdiet timmanifesta ruhha qabel iz-zmien effettivament indikat mill-attur. Wara kollox, jirrizulta illi l-hsara tinsab wara l-bieb principali tal-fond tal-atturi u tibqa' sejra sat-tarag li jitla' ghar-residenza taghhom, u ghaldaqstant hija eskluza l-ipotesi li l-hsara baqghet ma gietx identifikata ghal diversi snin.

Kif gie ritenut in propositu:-

“il-preskrizzjoni ta' l-azzjoni ghall-hlas ta' hsharat tibda tghaddi minn dak in-nhar li jsiru l-hsharat, u mhux minn dak in-nhar li saru x-xoghlijiet. Ma tistax tiftah kawza biex titlob kumpens ghal hsharat li jkunu ghadhom ma sarux, u ma tibdiex tghaddi l-preskrizzjoni ta' azzjoni qabel ma dik l-azzjoni tista' tinbeda.

...

Indubjament l-azzjoni ma setghetx f'dan il-kaz tigi ezercitata qabel ma jkun l-attur issubixxa id-dannu b'konsegwenza diretta tal-kostruzzjoni difettuzza minnu lamentata.”¹¹

¹¹ Carmelo Micallef vs. Direttur tax-Xoghlijiet, deciza mill-Qorti tal-Appell fit-28 ta' Frar 2001. F'dik is-sentenza, meta infethet il-kawza ma kienux lahqu ghaddew sentejn mid-data meta giet riskontrata l-hsara.

Mizmum ferm il-premess, il-Qorti tqis illi l-atturi ma setghux jippromowovu l-azzjoni odjerna f'dan il-kaz qabel effettivament garrbu d-dannu fil-hajt tal-appogg: setghu jagixxu ghar-rizarciment ta' dawn id-danni biss fil-mument u minn meta dawn avveraw ruhhom b'konsegwenza diretta tan-nuqqasijiet da parti tal-konvenuti, minnhom lamentati. Wara kollox, kif inghad:-

*“Il-ħarsien ta' din ir-regola hu wieħed fundamentali, tant li huwa mgħallem illi l-impossibilita` li wieħed jagixxi trid tkun impossibilita` indipendenti mir-rieda ta' dak li jkun, dovuta għal kawża barranija minnu u li huwa ma setax jeħles minnha. Dan il-prinċipju huwa mibni fuq il-massima li *actione non natae non praescribitur*. L-awturi Baudry-Lacantinerie u Tissier f'dan ir-rigward jgħallmu li “*Quanto alla prescrizione estintiva, il suo corso comincia in principio a partire dal giorno in cui e' nato il diritto o l'azione che e' destinata ad estinguere...*”. Izjed 'il quddiem iżidu jgħidu illi “*La prescrizione estintiva in materia di diritti eventuali non decorre evidentemente se non dopo il verificarsi dell'evento che fa nascere il diritto rimasto fin allora puramente eventuale*”. [Enfasi ta' din il-Qorti]¹²*

Kwantu ghad-dekorriment taz-zmien għall-preskrizzjoni, u b'applikazzjoni tal-insenjament fuq citat, il-Qorti hija tal-fehma illi f'dan il-kaz, iz-zmien għall-preskrizzjoni sabiex setghet tingieb l-azzjoni odjerna, ghalkemm b'mod generali seta' beda jgħaddi għall-habta tas-sena 2010 meta l-attur qal li osserva t-tixrib bl-umdit` fil-parti ta' quddiem tal-hajt tal-appogg, ma jirrizultax mill-provi il-gurnata ossia d-data preciza minn meta z-zmien tal-preksrizzjoni kellu jibda jiddekorri. Huwa element essenzjali tal-ecezzjoni tal-preskrizzjoni illi ghandu jigi stabbilit b'mod preciz id-data li minnha beda jiddekorri t-terminu preskrittiv¹³, izda

¹² Ara **Emanuel Attard vs Victor Galea et** – deciza mill-Prim'Awla tal-Qorti Civili fid-29 ta' Settembru 2016.

¹³ Ara in propositu: **Frans Micallef et vs Paul Agius et**, deciza mill-Qorti tal-Appell {inf.} fit-18 ta' Gunju 2014.

fil-kaz odjern huwa evidenti illi l-konvenuti naqsu milli jressqu provi sufficjenti dwar l-ecezzjoni sollevata minnhom. Tant hu hekk illi l-Qorti m'hijiex f'qaghda li tistabilixxi din id-data b'mod definittiv minghajr ma taghmel assunzjonijiet u kongetturi li ovvjament, ma jistghux jitqiesu mill-qorti biex tasal għall-konkluzjonijiet taghha.

Relevanti fir-rigward huwa dak li qalet il-Qorti tal-Appell fis-sentenza taghha tal-4 ta' Dicembru 1987 fis-sentenza fl-ismijiet **Edgar Causon vs Abdelsala Sheibani nomine**¹⁴: -

“Min jeccepixxi l-preskrizzjoni hu obligat li jaghmel prova sodisfacenti tad-data meta l-perijodu tal-preskrizzjoni jibda jiddekorri ghaliex diversament il-Qorti qatt ma tkun f'posizzjoni li tikkonstata jekk il-perijodu applikabbli tal-preskrizzjoni jkunx iddekorra jew le”.

Ghandu jinghad ukoll illi wara kollox, il-preskrizzjoni titqies bil-granet u mhux bix-xhur jew bis-snin u dan proprju sabiex ikun jista' determinat l-ahhar jum li fih taghlaq il-preskrizzjoni. Dan jemergi b'mod car minn qari tad-dispozizzjonijiet tal-Artikolu 2138 u 2139 tal-Kodici Civili¹⁵. Inoltre, huwa principju ta' dritt illi n-natura odjuza tal-istitut tal-preskrizzjoni tesigi wkoll li tinghata interpretazzjoni u tifsira restrittiva ta' din l-ecezzjoni, b'mod illi kull dubju dwar id-determinazzjoni

¹⁴ Kollez. Vol. LXXI. Pt. II. P. 782.

¹⁵ **2138.** (1) Il-preskrizzjoni titqies bi granet shaħ, u mhux bis-sigħat.
(2) Il-granet huma kontinwi: ix-xhur jitqiesu skont il-kalendarju.

2139. (1) Il-preskrizzjoni taghlaq minnufih li jgħaddi l-aħħar jum taż-żmien meħtieġ għall-preskrizzjoni.
(2) Izda, jekk l-aħħar jum ikun is-Sibt jew btala pubblika, il-preskrizzjoni taghlaq malli jgħaddi l-ewwel jum ta' wara, li ma jkunx Sibt jew btala pubblika

tal-mument storiku li fih beda jghaddi z-zmien ghall-preskrizzjoni, ghandu jmur kontra l-eccipjenti tal-preskrizzjoni.

Ikkunsidrat;

Izda minghajr qies ghall-konsiderazzjonijiet kollha diga` maghmula, hemm konsiderazzjoni ulterjuri l-ghaliex l-eccezzjoni tal-preskrizzjoni sollevata mill-konvenuti, ma tistax tirnexxi f`dan il-kaz.

Kif sewwa sottomettiet l-abbli difensur tal-atturi waqt it-trattazzjoni, gie ritenut konsistentement mill-qradi taghna illi minkejja illi skont il-principju pacifikatament rikonoxxut u applikat, iz-zmien ghall-preskrizzjoni jibda jghaddi minn meta ssir il-hsara, madanakollu f`kaz ta' hsara gejja minn dhul ta' ilma jew umdita`, fejn il-hsarat ikomplu jimmanifestaw ruhhom fuq perijodu ta' zmien u f`kazijiet ohrajn fejn il-hsara tkun qed issir kontinwament, iz-zmien preskrittiv *“ma jibdiex jghaddi jekk mhux minn meta jsiru x-xoghlijiet mehtiega biex il-hsara tieqaf tkompli issir”*¹⁶.

Fis-sentenza recenti fl-ismijiet **Il-Bajja Limited vs Inna Korelova**¹⁷, il-Qorti tal-Appell irribadiet dan il-principju u qalet hekk:-

“Huwa minnu kif targumenta s-socjeta` appellanti, li meta n-natura tal-hsarat tkun li l-istess hsarat ikunu kontinwi, it-terminu relattiv ghal bidu tal-perjodu preskrittiv “ma jibdiex jghaddi jekk mhux minn meta jsiru x-xoghlijiet mehtiega biex il-hsara tieqaf tkompli issir” (Portelli v. Attard – 20 ta’ Marzu 1997). Huwa minnu ukoll li

¹⁶ Ara: **Portelli v. Attard** deciza mill-Prim’Awla tal-Qorti Civili fl-20 ta’ Marzu 1997, citata wkoll fis-sentenza **Peter Paul Muscat et vs Peter Muscat Scerri et**, deciza mill-Qorti tal-Appell fis-26 ta’ Gunju 2009.

¹⁷ Deciza mill-Qorti tal-Appell fit-28 ta’ Marzu 2014.

fis-sentenza fl-ismijiet Joseph Abela v. Francis Cassar deciza minn din il-Qorti fl-14 ta' Jannar 2002 gie deciz illi "f'materja ta' perkolazzjoni ta' ilma u umdita` fejn il-hsara timmanifesta ruhha ferm bil-mod ma kienx facli biex wiehed jistabilixxi meta effettivament id-dannegijat setgha japprezza l-gravita` tal-problema u f`kull kaz f`sitwazzjoni bhal din id-decizjoni tal-Qorti kellha tiffavorixxi lill-persuna kontra min tkun qeghda tiddekorri l-preskrizzjoni. Dan ukoll bl-applikazzjoni tal-principju contra non valentem non currit prescriptio."

Il-Qorti hadet konjizzjoni ta' diversi sentenzi¹⁸ li jittrattaw it-tema ta' preskrizzjoni tal-azzjoni ghad-danni derivanti minn tnixxija ta' ilma jew umdita` jew minn hsara li qed issir kontinwament, u huwa evidenti illi ghall-finijiet tal-principju enuncjat mill-Artikolu 2137, fejn il-hsara tkun qieghda kontinwament issir, il-qrati taghna jiffavorixxu interpretazzjoni fis-sens illi l-azzjoni titqies li tista' tigi ezercitata biss minn dakinhar li effettivament ma tibqax tigi kkagunata l-hsara. Dan l-insenjament huwa fondat fuq il-principju illi jekk l-azzjoni tista' tigi ezercitata mill-mument li l-perkolazzjoni tal-ilma provenjenti mill-fond adjacenti tibda tikkaguna danni lill-attur, allura meta din il-perkolazzjoni tissokta u d-dannu qieghed kull ma jmur jigi arrekat, l-azzjoni tista' tinbeda f`kull mument li jibqa' jigi kkagunat dannu.

Ghalkemm jidher illi dan il-principju m'huwiex wiehed assolut u mhux dejjem gie kkunsidrat¹⁹ u applikat²⁰ fid-determinazzjoni ta' eccezzjoni tal-preskrizzjoni taht Artikolu 2153 tal-Kap. 16 f'materja ta' hserat gejjin minn umdita` jew perkolazzjoni tal-ilma, il-Qorti tqis illi fil-kaz odjern l-azzjoni ghadha ma tistax tigi ezercitata. Dan ghaliex mill-provi jirrizulta illi l-hsara lamentata hija dovuta ghal tnixxija ta' ilma li ripetutament qed tikkaguna hsara u konsegwentement il-hsarat

¹⁸ ¹⁸ Fosthom **Helen Schembri vs Anthony George Zahra**, Appell Civili deciza 28 ta' Settembru 2012.

¹⁹ **Carmelo Micallef vs Direttur tax-Xogholijiet**, *op. cit.*

²⁰ Vide **Emanuel Attard vs Victor Galea**, *op. cit.*

subiti mill-atturi jikkostitwixxu stat ta' fatt li jipperdura appuntu ghaliex l-umdata` ghadha diehla fil-hajt tal-appogg. Effettivament, gie ppruvat illi l-problema tal-umdata` fil-fond tal-atturi baqghet tezisti minkejja li ghaddew diversi snin minn meta l-hsara giet identifikata u ghaldaqstant, ghall-Qorti huwa evidenti illi l-umdata` tibqa' tippenetra fil-hajt b'mod kontinwu u b'mod li l-hsara mhux talli ma tistax titqies li hija kristalizzata, talli qieghda dejjem taggrava. Il-Qorti fehmet illi kieku twaqqaf l-ingress tal-ilma ghal gol-fond tal-atturi, il-hsara arrekata ma kienetx tilhaq l-entita` li evidentement lahqet f'temp ta' sitt snin, tant illi gie kostatat mill-Perit Tekniku illi l-granit tat-tarag jehtieg li jinbidel u l-gebel tal-hajt seta' tmermer tant li wkoll jista' jehtieg li jinbidel.

Ghaldaqstant, fic-cirkostanzi ta' dan il-kaz, il-Qorti tqis illi l-atturi ghandhom jibbenefikaw mill-applikazzjoni tal-insenjament guridiku ormai assodat in materja tal-preskrizzjoni tal-azzjoni ghar-rizarciment tad-danni gejjin minn ingress ta' ilma u umdata`, u konsegwentement tiddetermina illi z-zmien ghall-preskrizzjoni ta' din l-azzjoni odjerna qieghed jiggdedd kontinwament u sejjer ikompli jiggdedd sakemm ma jitwaqqafx effettivament l-ingress tal-umdata` fil-hajt divizorju.

Wara kollox, kif rajna, l-istitut tal-preskrizzjoni jesigi interpretazzjoni restrittiva b'mod illi kull dubju fl-interpretazzjoni u applikazzjoni taz-zmien preskrittiv, ghandu jiffavorixxi l-parti kontra min giet eccepita l-preskrizzjoni.

Ghaldaqstant, u ghar-ragunijiet kollha fuq imfissrin, il-Qorti ma taqbilx illi f'dan il-kaz jista' jinghad illi ghadda z-zmien ghall-preskrizzjoni taht l-Artikolu 2153 tal-Kodici Civili. L-ewwel eccezzjoni sollevata mill-konvenuti dwar il-preskrizzjoni tal-azzjoni, hija ghalhekk infondata u qed tigi respinta.

Il-Mertu – Responsabbilita` tal-Konvenuti

L-atturi jsostnu illi l-hsara tal-umdata` fil-hajt divizorju hija dovuta ghal nuqqasijiet fil-bini ta' dan il-hajt kwantu dan inbena minghajr ma saret protezzjoni adegwata kontra l-ingress tal-umdata` fl-istess hajt provenjenti mill-irdim tal-paviment tal-fond tal-konvenuti.

Da parti taghhom il-konvenuti jikkontendu illi l-umdata` fil-hajt divizorju hija dovuta ghan-nuqqas tal-atturi nfushom li, meta gew biex jibnu u jserrhu l-binja taghhom mal-istess hajt, naqsu milli jahsbu ghal protezzjoni adegwata biex jipprevjenu l-ingress ta' umdata` mill-pedament tal-fond tal-istess konvenuti. Il-konvenuti jsostnu illi galadarba huma bnew l-ewwel, fi zmien meta s-sit adjacenti kien ghadu mhux mibni, ma kellhom ebda obbligu li fil-kostruzzjoni tal-fond taghhom, jahsbu u jipprovdu ghall-protezzjoni tal-proprjeta` eventwali ta' terzi kontra l-ingress tal-umdata`, jekk u meta xi darba dan is-sit jigi zviluppat.

Il-konvenuti isostnu wkoll illi l-atturi kellhom kull opportunita` kif ukoll l-obbligu ta' missier tajjeb tal-familja illi jistharrgu l-fattizzi tal-hajt li mieghu kienu bi hsiebhom iserrhu l-binja taghhom, u dan biex jilqghu ghall-possibbli ingress ta' umdata`, speċjalment meta minhabba d-dizlivell bejn iz-zewg fondi, huwa effettivament il-pedament tal-hajt li jifred il-fondi li qieghed iservi bhala l-hajt tal-appogg tal-fond tal-atturi. Jghidu konsegwentement illi anke kieku kellu jigi deciz illi x-xoghol ta' riparazzjoni mehtiega biex titwaqqaf il-perkolazzjoni tal-ilma fil-hajt divizorju ghandu jitwettaq min-naha tal-fond taghhom stess, l-ispejjez ghal dawn it-tiswijiet ma ghandhomx jigu sopporati minnhom ghaliex ma kisru ebda obbligu legali inkombenti fuqhom fil-kosrtuzzjoni tal-fond taghhom.

Huwa evidenti minn dan kollu illi l-qofol tal-kwistjoni ddur mal-kostatazzjoni tar-responsabbilita` da parti tal-konvenuti ghal culpa akwiljana. Dan ghaliex kif rajna, din hija azzjoni ta' danni fondata fuq il-principju legali li persuna ghandha twiegeb ghall-hsara li ssir bi htija taghha. Ghaldaqstant, il-Qorti ghandha tiddetermina jekk il-konvenuti jahtux ghal xi fatt illecitu li minhabba fih l-atturi qed igarrbu l-hsara.

Kif diga` stabbilit, il-fond tal-atturi jinsab livell ta' cirka filata iktar baxx mill-fond tal-konvenuti u l-fond tal-konvenuti nbena qabel dak tal-atturi. Jirrizulta illi meta nbena l-fond tal-konvenuti kienu saru zewg livelli tal-qatran u qatran taz-zebgha mal-genb tal-knaten tal-hajt²¹. Huwa wkoll stabbilit illi l-qatran fil-hajt tal-appogg fuq in-naha tal-konvenuti jinsab ftit centimetri 'l fuq mill-madum tal-istess fond u ma hemm ebda sinjali ta' umdita` fuq in-naha tal-fond tal-konvenuti, lanqas 'il fuq mill-qatran. Il-hajt tal-appogg jirrizulta wkoll li huwa singlu²².

Ikkunsidrat;

Dan huwa kaz ta' natura evidentement teknika. Ghalhekk il-Qorti necessarjament trid tirreferi ghal opinjonijiet teknici moghtija minn esperti fil-qasam, u ssejjes id-decizjoni taghha fuq dawn il-fehmiet.

Il-Perit Tekniku fir-rapport tieghu kien car u esplicitu meta kkonkluda li l-hsara subita mill-atturi fil-hajt taghhom hija provenjenti minn u dovuta lin-nuqqas ta' protezzjoni adegwata ghall-parti tal-hajt divizorju li tinsab bejn il-qatran orizzontali tal-fond tal-konvenuti u l-qatran orizzontali tal-fond tal-atturi, li jinsab f'livell iktar baxx. Il-konsegwenza ta' dan in-nuqqas, li fl-opinjoni tieghu jista'

²¹ Xhieda tal-Perit Joseph Borg fis-seduta quddiem il-Perit Tekniku tad-9 ta' Novembru 2017.

²² Xhieda tal-Perit Matthew Degiorgio.

jigi indirizzat u rimedjat biss min-naha tal-fond tal-konvenuti, hija illi l-umdità` qed tipperkola mir-radam ta' taht il-paviment tal-fond tal-konvenuti ghal gol-istess parti tal-hajt divizorju li jigi invell mal-hajt tal-fond tal-atturi, proprju fejn qed tigi riskontrata l-hsara tal-umdità` fil-hajt divizorju, cioe` fil-livell tal-art fil-pjan terran.

Din hija proprju l-istess fehma li esprima l-perit Ronald Muscat Azzopardi inkarigat mill-atturi, li huwa l-istess perit li kien ippropona s-soluzzjoni ghall-problema identika ta' umdità` li kienet giet riskontrata diversi snin qabel fil-fond tal-atturi fil-parti ta' wara tal-istess hajt divizorju. Jirrizulta illi bix-xogholijiet rimedjali li kienu saru min-naha tal-fond tal-konvenuti dak iz-zmien, kien effettivament twaqqaf l-ingress tal-umdità` f`dik il-parti tal-fond tagghom izda dan ix-xoghol ma kienx tkompla sal-parti ta' quddiem tal-appogg.

Meta xehed quddiem il-Perit Tekniku, il-Perit Muscat Azzopardi rrakkomanda li biex titwaqqaf l-umdità` anke fil-parti ta' quddiem tal-hajt divizorju, jigi applikat l-istess rimedju u jsiru l-istess xogholijiet li kienu saru qabel²³. Esprima wkoll il-fehma illi l-umdità` fil-hajt tal-atturi hija kosegwenza tan-nuqqas ta' tehid ta' prekawzjonijiet meta sar l-irdim tal-oghla fond, li huwa dak tal-konvenuti, liema prekawzjonijiet kellhom isiru qabel tpogga l-madam fil-fond tal-konvenuti. L-istess perit, li kkonferma illi huwa kien spezzjona l-fondi taz-zewg partijiet, fisser illi ma hemmx protezzjoni bizzejjed fil-parti tal-hajt bejn il-qatranijiet.

Huwa minnu li l-perit *ex parte* inkarigat mill-konvenuti²⁴ fir-rapport tieghu²⁵ ikkunsidra zewg ipotesijiet biex ifisser x`jista' jkun il-kagun tal-presenza tal-

²³ Liema xogholijiet gew imfissra fir-rapport tieghu Dok. RMA250401, a fol. 52.

²⁴ Perit Matthew Degiorgio – xhieda 3 ta' Ottubru 2017.

²⁵ Dok. BS031003 a fol. 68.

umdità` fil-hajt divizorju: illi l-pjan terran tal-fond tal-atturi jinsab f`livell iktar baxx mil-livell tal-qatran ezistenti fil-hajt tal-appogg; u l-*exposure* ta' dik il-parti tal-hajt li kienet intiza bhala pediment u li tigi taht il-livell tal-qatran. Ghalkemm dan il-perit eskluda illi l-qatran originali li gie mqieghed fil-hajt tal-appogg jistax ikun difettuz u dan, skont hu, ghaliex m'hemmx problemi ta' umdità` fil-hajt tal-appogg fuq in-naha tal-fond tal-konvenuti, jirrizulta illi huwa wasal ghal din il-konkluzjoni minghajr lanqas ispezzjona jew acceda ghal gol-fond tal-atturi. Konsegwentement, il-Qorti tqis li ma tistax taghti piz probatorju lill-konkluzjonijiet tal-perit imqabba mill-konvenuti, anke ghaliex in kontro-ezami, filwaqt illi stqarr li ma kienx ra x'hemm taht il-madum tal-paviment tal-fond tal-konvenuti, ikkonferma ulterjorment illi l-qatran orizzontali fin-naha tal-hajt tal-fond tal-konvenut “*mhux iwaqqaf umdità` mir-radam ta' l-istess.*”²⁶

Huwa sinjifikanti wkoll illi L-Inginier Matthew Cauchi, ukoll imqabba *ex parte* mill-konvenuti, meta gie kkonfrontat bil-fatt tal-umdità` fil-parapett tal-fond iktar baxx, qal li ma jistax jeskludi li hemm umdità` diehla mir-radam tal-fond tal-konvenuti anke minhabba d-dizlivell bejn iz-zewg fondi²⁷.

Ikkunsidrat;

In eskussjoni, il-Perit Tekniku, meta gie mistoqsi jekk setghux hadu prekawzjonijiet l-atturi stess waqt il-kostruzzjoni tal-fond tagghom biex tigi evitata umdità` gejjja mir-radam tal-fond tal-konvenuti, fisser illi setghet issir protezzjoni min-naha tal-fond tagghom biss mill-qatran ‘l isfel, izda mhux mill-qatran ‘il fuq ghaliex naturalment, il-qatran ma jsirx fuq barra tal-hajt²⁸. Il-Perit Tekniku kompl

²⁶ Xhieda 12 ta' Dicembru 2017.

²⁷ Xhieda 12 ta' Dicembru 2017.

²⁸ Din jidher li kienet wahda mis-soluzzjonijiet proposti mill-perit tal-konvenuti – rapport Dok. BS031003.

jafferma illi sabiex il-hajt jigi miksi vertikament 'il fuq mil-qatran, jehtieg li dan ix-xoghol isir min-naha tal-fond tal-konvenuti u dan billi:-

*“irid jaqla’ l-art tal-konvenut u jaghmilha hemm wara.”*²⁹

Il-Qorti fehmet illi meta l-Perit Tekniku stabbilixxa illi l-metodu applikat mill-perit inkarigat mill-bini tal-fond tal-konvenuti biex ma tghaddix umdita` bejn il-qatranijiet orizzontali fil-hajt divizorju³⁰ ma kienx wiehed adegwat, dan ifisser illi kien l-obbligu ta’ min bena l-ewwel - f’dan il-kaz il-konvenuti - biex iqis illi titqiegħed tempestivament, protezzjoni adegwata kontra l-umdita` gejjja mir-radam fil-pedamenti tal-fond tieghu. Kienetx jew le il-prattika taz-zmien li li jsiru biss zewg livelli tal-qatran orizzontali u ebda qatran vertikali mal-hajt tal-appogg³¹, huwa immaterjali galadarba f’dan il-kaz huwa stabbilit illi t-triq hija talut u l-fond vicin eventwali kien sejjer ikun, inevitabilment, f’livell iktar baxx mill-fond tal-konvenuti, bil-konsegwenza illi l-pedament tal-hajt tagħhom kellu eventwalment jinkixef biex iservi bhala l-appogg tal-fond vicin.

Il-Qorti hija konvinta illi effettivament, l-obbligu ta’ min bena fond pozizzjonat f’livell oghla mis-sit adjacenti li wkoll huwa intiz għall-izvilupp³² (kif del resto jidher li kien il-kaz odjern³³), jinkludi fih l-obbligu ta’ missier tajjeb tal-familja li jiehu hsieb li bl-agir tieghu, ossia bil-kostruzzjoni minnu mwettqa f’dan il-kaz, ma jikkagunax hsara li haddiehor. Wara kollox, l-Artikolu 1032 *et seq.* tal-Kap. 16

²⁹ Xhieda in eskussjoni 23 ta’ Jannar

³⁰ Liema hajt wara kollox kien, fil-livell in kwistjoni, iservi bhala l-pedament tal-istess fond.

³¹ Xhieda Perit Joseph Attard, xhieda 9 ta’ Novembru 2017.

³² F’dan il-kaz, il-Perit Joseph Attard, li kien inkariga bil-binja tal-konvenuti, xehed illi t-triq in kwistjoni kienet intiza għall-home ownership – xhieda 9 ta’ Novembru 2017.

³³ Ara xhieda tal-Perit Joseph Attard – 9 ta’ Novembru 2017.

jiddisponu kjarment illi jitqies fi htija kull min bl-eghmil tieghu ma juzax il-prudenza, id-diligenza, u l-hsieb ta' missier tajjeb tal-famijja, bil-konsegwenza illi jkun obligat ghall-hsara li ssir fin-nuqqas.

Il-Qorti fehmet ukoll illi llum, is-soluzzjoni ghall-problema tal-umdità` riskonstrata fil-hajt tal-appogg fil-fond tal-atturi, tista' tigi implementata b'mod accettabbli u effikacji biss min-naha tal-fond tal-konvenuti.

Ghalhekk il-Qorti sejra taddotta l-opinjoni teknika tal-Perit Tekniku Valerio Schembri, anke tenut kont tal-fatt li billi z-zewg partijiet ressqu esperti teknici *ex parte* b'fehmet kuntrastanti dwar il-kagun tad-dhul tal-umdità` fil-hajt divizorju, kif ukoll dwar is-soluzzjoni biex jitwaqqaf dan l-ingress tal-umdità`, huwa iktar ghaqli illi tistrieħ fuq il-fehma teknika moghti mill-espert minnha mahtur, liema fehma ma gietx kuntrastata bil-hatra ta' periti addizzjonali u lanqas b'rizultat tal-eskussjoni li saritlu.

Ikkunsidrat;

B'applikazzjoni tal-principji legali fuq enuncjati, kif ukoll minhabba li ma jirrizultax xi htija da parti tal-atturi fil-mod kif gie kostruwit il-binja tagghom ghal dak li ghandu x'jaqsam mal-protezzjoni tal-hajt tal-appogg, il-Qorti hija tal-fehma illi ghad-danni subiti mill-istess atturi, jahtu u jridu jwiegbu ghalihom unikament il-konvenuti bhala sidien tal-fond li qieghed jikkaguna dawn il-hsarat. Tqis ghalhekk ukoll illi l-eccezzjoni fil-mertu tal-konvenuti m'hijiex siewja u qed tichadha.

Rimedju u Danni

Il-Perit Tekniku fisser fil-paragrafi enumerati 7 sa 11 tar-Rapport tieghu, ix-xoghol li jrid isir fil-fond tal-konvenuti sabiex tigi rimedjata l-hsara kkagunata fil-hajt fil-fond tal-atturi, u l-Qorti tqis illi ghandha tinkariga lill-istess Perit Tekniku sabiex jissorvelja x-xoghol li jrid isir fir-rigward. L-ispejjez li gew kwantifikati minnu sabiex isiru x-xogholijiet mehtiega, jammontaw kompleksivament ghas-somma ta' €1,320 liema somma ma gietx kuntrastata bi provi ohrajn. Izda, din is-somma teskludi l-ispejjez li jridu jintefqu ghall-madum tac-ceramika li jrid jinjala' fil-parti mill-paviment tal-fond tal-konvenuti, sabiex isir ix-xoghol rimedjali.

Dwar ix-xoghol mehtieg biex tigi riparata l-hsara fil-hajt u fit-tarag tal-fond tal-atturi, dan gie elenkat fil-paragrafi enumerati 12 sa 15 tar-Rapport tal-Perit Tekniku. Il-Perit Tekniku huwa tal-fehma illi l-prezzijiet tal-materjal u r-rati kwotati mill-attur Anthony D'Anastasi ghall-*mano d'opera* tieghu sabiex isir dan ix-xoghol ta' tiswija, huma ragjonevoli u ghaldaqstant, anke billi ma jidhrix illi l-*quantum* ta' dawn l-ispejjez gie kontestat mill-konvenuti, il-Qorti tqis illi ghandha tillikwida l-ispejjez ghar-riparazzjoni tal-hsara fil-fond tal-atturi fl-istess somma ta' €2,100 kif kwantifikata mill-Perit Tekniku.

DECIDE

Ghal dawn ir-ragunijiet, il-Qorti qieghda taqta' u tiddeciedi l-kawza billi filwaqt illi tichad l-ecezzjonijiet tal-konvenuti u tiddikjara illi l-konvenuti huma responsabbli ghall-hsarat arrekati fil-fond tal-atturi:-

1. Tilqa' l-ewwel talba tal-atturi u tikkundanna lill-istess konvenuti jaghmlu fil-fond taghhom, bi spejjez taghhom u taht is-supervizjoni u d-direzzjoni tal-Perit Valerio Schembri, ix-xoghol kollu elenkat fil-paragrafi bin-numru

sebgha (7) sa hdax (11) tar-Rapport tal-istess Perit³⁴, liema xoghol huwa mehtieg sabiex titwaqqaf l-umdata` diehla mill-fond tagghom fil-hajt li jifred iz-zewg fondi rispettivi tal-partijiet, u dan fi zmien sittin (60) jum mil-lum. L-istess Perit ghandu jipprezenta nota fl-atti ta' din il-kawza meta jkunu saru u tlestew ix-xogholijiet mehtiega.

Tawtorizza wkoll lill-atturi biex, f'kaz li l-konvenuti jonqsu li jezegwixxu l-imsemmija xogholijiet fiz-zmien lilhom moghti, iwettqu dan ix-xoghol huma stess bi spejjez tal-konvenuti u dejjem taht is-supervizjoni u direzzjoni tal-imsemmi Perit Valerio Schembri. F'dan il-kaz ukoll, il-Perit ghandu iressaq nota fl-atti tal-kawza fi zmien xahar minn meta jintemmu x-xogholijiet, flimkien ma' dikjarazzjoni guramentata u dokumentazzjoni li turi l-ispiza tax-xogholijiet li jkunu saru mill-atturi;

2. Tilqa' it-tieni talba tal-atturi u filwaqt li tillikwida d-danni sofferti mill-atturi fil-fond tagghom fis-somma ta' elfejn u mitt Euro (€2,100), tikkundanna lill-konvenuti li jhallsu lill-atturi l-imsemmija somma ta' €2,100, bl-imghax mil-lum.

Tikkundanna lill-konvenuti jhallsu l-ispejjez tal-kawza, inkuz id-dritt tal-Perit Tekniku mahtur bis-sahha ta' din id-decizjoni.

DR. RACHEL MONTEBELLO
MAGISTRAT.

³⁴ Rapport datat 7 ta' Meju 2018, pagni 9 u 10.

